


## Robert Samut: il-Kompożitur Furjaniz tal-Innu Nazzjonali Malti

Minn Stephen Camilleri CPA (pc), B Com, B Accty (hons), PGCE (Bus. Stud)



Robert Samut twieled fit-12 t'Ottubru 1869 fid-dar maghrufa bhala *Casa Leone* fil-Furjana. Sa minn zghozitu kellu inklinazzjoni kbira lejn il-muzika. Kien idoqq il-pjanu u kien tajjeb fil-kompożizzjoni, ghalkemm qatt ma studja l-muzika b'mod professjonali. Fil-fatt, ghalkemm Robert kien imhajjar jistudja l-muzika, minhabba li hutu kienu tobbi, missieru xtaq li Robert ukoll ikompli f'dik il-linja. Ghalhekk Robert studja l-medicina fl-Universita Rjali ta' Malta u f'dik ta' Edinburgh minn fejn ha wkoll midalja ghas-success li ghamel fil-qasam tal-anatomija.

Kif Robert wasal Malta, inhatar professur tal-Fisjologija u Batterjologija fl-Universita ta' Malta u nhatar ukoll spezialista tal-Patologija fl-Isptar Centrali (fejn illum hemm il-Kwartieri generali tal-Pulizija). Fl-1897 Prof. Robert Samut nghaqad bhala tabib mal-King's Own Malta Regiment, u fl-1900 inghata l-grad ta' Kaptan, u ta' maggur fl-1909.

Fl-1908 fil-belt ta' Messina kien hemm terremot qawwi li halla dizastru kbir u diversi nies midruba. Samut mar jaghti l-ghajnuna tant mehtiega tieghu ta' tabib. Ix-xoghol tieghu tant kien apprezzat li r-Re tal-Italja hatru *Cavaliere Ufficiale della Corona d'Italia*, u nghata wkoll ir-Red Cross Diploma.

Wagt l-Ewwel Gwerra Dinjija, fl-1915 gie mibghut mar-regiment tieghu Cipru fejn inghata l-inkarigu li jmexxi il-*Forest Military Hospital* f'Limassol. Hawnhekk ukoll ix-xoghol tieghu kien apprezzat hafna u ssemma hafna fil-gid f'diversi rapporti lill-kapijiet tal-armata, u rcieva wkoll medalja bhala apprezzament ghas-servizz tieghu.

Fl-1915, wara l-mewt ta' huh il-Prof. Carmelo Samut, Robert kien appuntat bhala professur tal-Anatomija u l-Patologija fl-Universita Rjali ta' Malta. Dan minbarra z-zewg pozizzjoniet li digha kien jokkupa fl-istess Universita. Ironikament, dan l-inkarigu kien li kkawza l-mewt ta' Robert Samut. Huwa kien gie mqabbad jaghmel awtopsjia fuq katavru ta' mara li mietet b'marda stramba, u ghal xi raguni ttiehed bl-istess marda huwa wkoll.

Ghalkemm imhabbat b'dan ix-xoghol importanti tal-Univerista, Samut xorta baqa' jaghmel il-visti fid-djar lill-pazjenti bhala tabib komuni. F'dan il-perjodu wara l-ewwel gwerra, u spezialment minhabba l-grajjiet li wasslu ghall-irvellijiet tas-*Sette Giugno*, hafna Furjanizi kienu f'qar hafna, u ghalhekk Samut kien jinvistahom minghajr hlas.

Kien matul dan il-perjodu li twieled l-Innu Malti - dak li ghalih jibqa' mfakkar l-aktar Robert Samut. Meta Samut kien ghadu qiegheed jistudja f'Edinburgh, kienu talbuh biex ikantalthom l-Innu Malti. Dak il-hin, Robert intebaħ li kienet hasra li Malta ma kellhiex, u ghalhekk xtaq jaghmel xi haqa biex jirrimedja. Ikkompona ftit noti semplici u kanta lilhom bhala l-Innu Nazzjonali Malti biex ma jwaqqax lil Malta ghač-čajt mal-barranin. Dawn in-noti Samut nesiehom minhabba t-tahbit tax-xoghol.






Fl-1920, Dr Albert Laferla, direttur tal-iskejjel primarji, li kien jaf bil-kapaċitajiet mużikali ta' Samut, talbu jikkomponi innu biex jitkanta mit-tfal tal-iskola. Robert ftakar f'dawk in-noti sempliċi li kien ikkompona f'Edinburgh, aktar minn għoxrin sena qabel, u kompli fuqhom biex ikkompona l-innu preżenti. Dr. Laferla għadda l-mużika lil Dun Karm Psaila biex jikteb il-versi. Huwa fatt kurjuż li l-ewwel inkitbet il-mużika imbagħad il-versi. Is-soltu dejjem isir bil-maqlub. Sa hawn, ma kienet l-intenzjoni ta' hadd li jinholoq Innu Nazzjonali.

Sadanittant fl-1922 Robert Samut inħatar kurunell. F'dan iż-żmien il-virus li kien ħa minn dik l-awtopsja kien daħal il ġewwa, u saħħtu bdiet tmur lura. Fl-1923 l-Innu Malti' ndaqq għall-ewwel darba fil-pubbliku waqt kuncert fit-Teatru Manoel. Għal xi snin l-innu beda jindaqq fiċ-ċerimonja tat-8 ta' Settembru, sakemm fl-1936 il-banda King's Own talbet lis-Surmast Vincenzo Ciappara jaddatta l-innu għall-banda u ndaqq f'din il-verżjoni għall-ewwel darba fit-8 ta' Settembru tal-istess sena. Ħafna baned f'Malta għamlu l-istess. Fis-27 ta' Frar 1941 dan l-innu ġie ufficjalment dikjarat bħala l-Innu Nazzjonali Malti.

Madankollu Samut ma kellux jara s-suċċess li għamel l-innu li kkompona. Mar l-Awstralja bit-tama li l-vjaġġ bil-baħar jagħmillu tajjeb għal saħħtu. Madankollu kien bil-maqlub. Wara ftit taż-żmien l-Awstralja reġa' ġie lura Malta fejn mar joqgħod għal xi snin mat-tifla tiegħu f'Tas-Sliema. Il-marda kienet daħlet 'il ġewwa u Samut miet ftit wara nofsinhar, fis-26 ta' Mejju 1934 fl-età ta' 64 sena.

Aħna l-Furjaniżi għandna nkunu kburin b'dan il-personaġġ li għex u hadem fil-lokalità tagħna u kkontribwixxa bil-kbir biex ingħatat identità lill-poplu Malti. Fil-Furjana għandna pjazza, quddiem id-dar fejn twieled, imsemmija għalih, kif ukoll il-Knisja tal-Metodisti – Sala Robert Samut - li illum tintuża għal kuncerti u għal bosta attivitajiet mużiko-letterarji. B'dispijaċir, huma ftit il-Furjaniżi li jafu li Robert Samut kien wieħed minna u li kien strumentali biex inholoq l-Innu Malti li żied mal-kisba tal-identità tal-poplu Malti.

Meta sar il-monument ta' Dun Karm fit-tarf ta' Triq Sant'Anna kienu hafna li wrew ix-xewqa li jsir monument ieħor, fuq in-naħa l-oħra tat-triq, lil Robert Samut. Tajjeb li dan il-punt jitla' fuq l-aġenda tal-Kunsill Lokali, kif ukoll fuq l-aġenda nazzjonali biex dan il-monument isir. B'hekk ikollna tifkira dejjiema tal-kompożitur



*Casa Leone fejn twieled Robert Samut*

tal-Innu Nazzjonali Malti li bħalissa hija nieqsa.

#### **Riferenzi:**

[http://en.wikipedia.org/wiki/Robert\\_Samut](http://en.wikipedia.org/wiki/Robert_Samut)

[http://www.allmalta.com/folklore/p\\_032.html](http://www.allmalta.com/folklore/p_032.html)

[http://www.topfamousbiography.com/biography/24478/robert\\_samut\\_biography.html](http://www.topfamousbiography.com/biography/24478/robert_samut_biography.html)

## **GENERAL STORE**

**L-uniku wieħed fil-Floriana  
Li huwa SELF SERVICE  
l-Ahjar Servizz bl-irhas prezzijiet**

**71, TRIQ SAN TUMAS  
FLORIANA**

**Telephone: 21 243822**